

तेस्रो त्रैमासिक परीक्षा - २०८२

विषय : अनिवार्य नेपाली (००११)

कक्षा : ११

समय : ३ घण्टा

सेट 'बी'

पूर्णाङ्क : ७५

उत्तीर्णाङ्क : ३०

भाषिक शुद्धता, सफा लेखाइ र मौलिक उत्तरलाई अङ्क दिँदा प्राथमिकता दिइने छ । सबै प्रश्नहरू अनिवार्य छन् । दायाँ किनारामा दिइएको अङ्कले पूर्णाङ्क जनाउँदछ ।
सबै प्रश्नको उत्तर दिनुहोस् ।

१. तलका रेखाङ्कित वर्णहरूको प्राणत्व र उच्चारण प्रयत्न छुट्याउनुहोस् : ३
कविता विचार वा भावनाको लयबद्ध कलात्मक अभिव्यक्ति हो ।
२. शुद्ध गरी पुनर्लेखन गर्नुहोस् : ३
कक्षामा सिक्काले भन्नुभयो, विद्यार्थीहरूले मिहिनेत गरेर पढे भने ऊनीहरूको भविष्य उज्ज्वल बन्ने छ ।
३. तलको अनुच्छेदका रेखाङ्कित शब्दहरूको पदवर्ग पहिचान गरी लेख्नुहोस् : २
भोलिपल्ट यो घटनाको जाँच हुँदा पुलिसको इन्स्पेक्टरले तिनलाई सोध्यो - “तपाईंलाई कसैमाथि शङ्का छ ?”
४. दिइएका प्रश्नको उत्तर दिनुहोस् : २×२=४
(क) तलको अनुच्छेदबाट दुईओटा तत्सम र दुईओटा आगन्तुक शब्द खोजी लेख्नुहोस् :
शिक्षालयको क्लास । दर्शकको बायाँपट्टि गुरु बस्ने टेबुल र मेच छ । सामुन्ने म्याप र ब्ल्याकबोर्ड भुन्ड्याइएको छ । दायाँपट्टि विद्यार्थीहरू बस्ने बेन्च छन् ।
- (ख) दिइएका शब्दहरूलाई शब्दकोशको प्रविष्टिअनुसार शब्दक्रम मिलाएर लेख्नुहोस् :
खरबुजा, क्षण, अंश, अँगर
५. दिइएको अनुच्छेदबाट तीनओटा पारिभाषिक शब्द पहिचान गरी वाक्यमा प्रयोग गर्नुहोस् : ३
पैदावारको तस्करी बढेको छ । वन्यजन्तु वासस्थान गुमाउँदै छन् । आरक्षण केन्द्र तथा निकुञ्जहरूमा मात्र जीवजन्तुले सुरक्षित अनुभूति गर्छन् । दुर्लभ मानिएका विभिन्न जीवहरू दिनप्रतिदिन हराउँदै गएका छन् ।

अथवा

दिइएको अनुच्छेदबाट एक एकओटा अनुकरणात्मक शब्द, उखान र टुक्का पहिचान गरी वाक्यमा प्रयोग गर्नुहोस् :

खाने मुखलाई जुँगाले छेक्दै भने भैं अमन बाढीको समयमा पनि टुप्पी कसेर पढ्दै छ । परीक्षामा प्राप्त गरेको सफलताबाट उसका अभिभावक खुसीले गदगद छन् । हुने विरुवाको चिल्लो पात भन्दै प्रतिभावान् विद्यार्थी अमनले कसैको नाक नकाटेकामा आफूलाई धेरै खुसी लागेको कुरा प्राचार्यले मुसुमुसु हाँस्दै सबैलाई बताए ।

६. कुनै दुई प्रश्नको उत्तर दिनुहोस् :

२×२=४

(क) अनुच्छेदबाट दुईओटा उपसर्ग र दुईओटा प्रत्यय व्युत्पन्न शब्द पहिचान गरी तिनको निर्माण प्रक्रिया देखाउनुहोस् :

उपन्यासमा डाक्टर गोदत्तप्रसाद र सुरमान सुब्बाले नानीथकुँमाथि बदनियत र कुदृष्टि राखेका छन् । शिवनारानको चातुर्य र बढ्याईका कारण यी दुवैले फाइदा उठाउन पाएका छैनन् । उपन्यासमा वर्गीय एवम् जातीय विभेदलाई तोड्दै नेवार र तामाङ परिवारमा निश्चल भावनाका साथ वैवाहिक साइनो जोडिएको छ ।

(ख) अनुच्छेदबाट दुईओटा समस्त शब्द पहिचान गरी विग्रह गर्नुहोस् र दुईओटा द्वित्व शब्द पहिचान गरी निर्माण प्रक्रिया देखाउनुहोस् :

चारकोसे जङ्गल सुनसान थियो । एक्कासि जङ्गली हात्ती देख्दा हाम्रो अनुहार रातोरातो भएर आयो । बुवाआमा पछि पछि हुनुहुन्थ्यो अघि अघि हाम्रो भागाभाग भयो । जेठोबाठोले भनेअनुसार दोमनमा नपरी चाँडै नै दोबाटोमा पुग्यौं ।

(ग) तलको अनुच्छेदबाट चारओटा सन्धियुक्त व्युत्पन्न शब्द पहिचान गरी तिनको सन्धिविच्छेद गर्नुहोस् :

सुरेन्द्रले आफ्नो कर्तव्य विर्सेर बदमासी गरेकाले उल्ल्लाई ठुल्दाइले कुटनुभएछ । मगन्ते मोरो, खुब मै हुँ भन्थ्यो । बाटामा भेटिएका मान्छेलाई ठोकठाक पारेर भए पनि लुट्थ्यो रे । अर्काको उन्नति देख्न नसक्नेलाई यस्ता पाजीलाई त हतकडी लगाएर नीलडाम हुने गरी गोदनुपर्ने थियो ।

७. दिइएका मध्ये कुनै एक प्रश्नको उत्तर दिनुहोस् :

४

(क) तलको अनुच्छेदलाई पुलिङ्गमा परिवर्तन गरी वाक्य ढाँचासमेत मिलाउनुहोस् :

ठुली छोरी निकै परिश्रम गरेर पढ्छिन् । सानी छोरी पनि पढ्न अब्बल नै छे । ठुली दिदी बहिनीलाई सघाउँछिन् । दिदीले आमालाई भान्छामा पनि सहयोग गर्छिन् ।

(ख) दिइएको अनुच्छेदलाई वचनका आधारमा परिवर्तन गरी पुनर्लेखन गर्नुहोस् :

मेरो भाइ चञ्चले छ । सामान केही देख्ने हुन्न ऊ चलाइहाल्छ । अस्ति त मेरो मोबाइलमा गेम खेल्दाखेलै मोबाइलको सबै पाटपुर्जा खोतलखातल गरेछ । ढङ्गा नपुर्चाई जबर्जस्ती जोड्दा टुटफुट भएपछि रुन थालेछ ।

८. तलका मध्ये कुनै एक प्रश्नको उत्तर दिनुहोस् :

४

(क) तलको अनुच्छेदका वाक्यका उद्देश्य र विधेय छुट्याउनुहोस् :

यसपालि सुमित्रा अमेरिकाबाट गाउँ आई । मैले उसलाई भेटें । ऊ धेरै खुसी थिई । उसलाई भेटेर म पनि धेरै खुसी भएँ ।

(ख) तलका अनुच्छेदमा दिइएका ध्रुवीयताका आधारमा करण/अकरणमा बदल्नुहोस् :

सहरमा ठुला सवारी साधन छैनन् । बाटाहरू फिटिककै फराकिला छैनन् । सार्वजनिक सवारी साधनको सहजता छैन । कहिल्यै सडक पनि खाली हुँदैन ।

९. दुवै प्रश्नको उत्तर दिनुहोस् :

४+४=८

(क) दिइएको अनुच्छेद पढी सोधिएका प्रश्नहरूको जवाफ दिनुहोस् :

नेपालमा जननिर्वाचित संविधान सभाद्वारा निर्मित नयाँ संविधान २०७२ सालमा जारी भयो । नेपालको इतिहासमा सबैभन्दा प्रगतिशील यस संविधानको प्रावधानबमोजिम सङ्घीय संसद्, प्रदेश सभा र स्थानीय तहको निर्वाचन स्वतन्त्र, निष्पक्ष र धाँधलीरहित रूपमा सम्पन्न भयो । यस लोकतान्त्रिक विधिबाट देशमा सङ्घीय लोकतान्त्रिक गणतन्त्र थप सृष्टि बनेको छ । संविधानले नागरिक तथा राजनीतिक अधिकार एवम् सामाजिक सांस्कृतिक अधिकारलाई निःसृत गर्ने मानव अधिकारका मूलभूत मान्यताहरूलाई अङ्गीकार गरेको छ । मानव अधिकारको अवधारणाका प्रावधानहरूलाई मुलुकमा कार्यान्वयन गर्ने पवित्र उद्देश्यले संविधानको प्रस्तावनामा र मौलिक हकअन्तर्गत विभिन्न महत्त्वपूर्ण व्यवस्था गरिएको हो । देशको मूल कानूनका रूपमा रहेको संविधानका व्यवस्थाहरूलाई प्रतिकूल असर पर्ने गरी कानून बनाउन मिल्दैन । अर्थात् संविधानसँग बाझिने गरी बनेका कानून स्वतः बदर हुन्छ । यदि कुनै ऐन र सो ऐनका प्रावधानहरू संविधानसँग बाझिएमा बाझिएको हदसम्म कानूनको त्यो व्यवस्था बदर गर्न अदालतमा मुद्दा परेमा अदालतले त्यसलाई बदर गर्दछ । नयाँ संविधानको विभिन्न धाराका प्रावधान, मर्म र भावनाअनुरूप हुने गरी सयौँको सङ्ख्यामा संसदले नयाँ कानूनहरू तर्जुमा गरेको छ । संविधान अनुकूल हुने गरी संसदले ऐनका दफाहरू संशोधन गरेको छ । त्यसो त कानून निर्मात्री लोकतान्त्रिक संस्था संसद् नवसेको बेलामा नेपाल सरकारले अध्यादेशमार्फत पनि देवानी र फौजदारी जस्ता सबै किसिमका कानूनहरू बनाउन र पुराना कानून संशोधन गर्न पाउने व्यवस्था छ तर त्यसलाई संसद्को आगामी बैठकसमक्ष पेस गरेर अनुमोदन गराउनुपर्दछ । देशमा बसोबास गर्ने कुनै पनि नागरिक वा कुनै पनि व्यक्ति कानूनभन्दा माथि हुन सक्दैन । सबैले कानूनको परिपालना गर्नुपर्दछ । कानूनको शासन लोकतन्त्रको मर्म भएकाले कानून उल्लङ्घन गर्ने उपर अदालतले सजायको भागिदार बनाउँछ । संवैधानिक प्रावधान र कानुनी व्यवस्थाको पालनाबाट नै समाज सभ्य, अनुशासित र मर्यादित हुने भएकाले सबैले यस पक्षमा ध्यान पुऱ्याउनुपर्दछ । यसबाट नै एक आदर्श र समृद्ध समाज निर्माणमा योगदान पुग्दछ ।

प्रश्नहरू

(क) संविधानलाई किन देशको मूल कानून भनिएको हो ?

(ख) सबैले कानूनको परिपालना नगरे के हुन्छ ?

(ग) अध्यादेशबाट निर्मित कानून संसद् बैठकबाट किन अनुमोदन गराउनुपर्छ ?

(घ) 'सङ्घीय संसद्' र 'अध्यादेश' को अर्थ लेख्नुहोस् ।

(ख) दिइएको अनुच्छेद पढी सोधिएका प्रश्नको उपयुक्त उत्तर छानी लेख्नुहोस् :

एक्काइसौँ शताब्दी भनेको विद्युतीय शताब्दी हो । आज हामी कम्प्युटरको युगमा छौँ । हाम्रो दैनिक जीवनका धेरैजसो कामहरू हामी कम्प्युटरबाटै गर्न सक्छौँ । आज कम्प्युटर सम्पूर्ण क्षेत्रमा प्रयोग गरिएका छन् जसले हाम्रो कामलाई सजिलो छिटो र भरपर्दो बनाइदिएको छ । त्यसैले आज कम्प्युटर शिक्षा आवश्यक भइसकेको छ;

कम्प्युटर नजान्ने व्यक्तिले नयाँ विश्वका लागि आफूमा केही कुरा कमी भएको पाउँछ र उसमा हीनभावना विकास हुन सक्ने सम्भावना छ । कम्प्युटरको विषयमा छोटकरीमा यसरी हेरिन्छ : कम्प्युटर एउटा विद्युतीय यन्त्र हो जसले इन्पुट लिन्छ र प्राप्त तथ्यलाई प्रशोधन गरी अर्थपूर्ण नतिजा आउटपुट दिन्छ जुन हाम्रा लागि उपयोगी हुन्छ । कम्प्युटर विद्युतीय यन्त्र भएकोले अत्यन्तै उच्च वेगमा प्रयोगकर्ताले दिएको निर्देशनअनुसार कार्य सम्पादन गरी नतिजा प्रस्तुत गर्न र डेटा भण्डारण गर्न सक्छ । कम्प्युटरले काम गर्नका लागि हार्डवेयर र सफ्टवेयरको मिलन हुनुपर्छ । हार्डवेयर भन्नाले कम्प्युटरका विभिन्न भागहरू किबोर्ड, सी.पी.यू., मनिटर, प्रिन्टर आदि बुझिन्छ जसलाई हामी देख्न र छुन सक्छौं र सफ्टवेयर भन्नाले कम्प्युटरले मात्र बुझ्ने भाषामा क्रमबद्ध गरी लेखिएका निर्देशनहरूका विभिन्न सेटहरू हुन् जसलाई हातले छुन सक्दैनौं । ती क्रमबद्ध निर्देशनका सेटहरूलाई प्रोग्राम भनिन्छ । जुनसुकै कम्प्युटरले पनि आउटपुट इन्पुटको सिद्धान्त र प्रशोधनको सिद्धान्तअनुसार काम गर्दछन् । कम्प्युटरमा रहेका तथ्यलाई छान्न वा भण्डारण गर्न कम्प्युटर प्रयोगकर्ताको अधीनमा रहन्छ । कम्प्युटर प्रयोगकर्ताले इन्पुट साधनमा किबोर्ड, माउस, माइक्रोफोन, स्क्यान र आदिको प्रयोग गरेर कम्प्युटरलाई निर्देशन तथा तथ्य दिन्छ । त्यसपछि ती डाटाहरूलाई सी.पी.यू. भित्र लगी निर्देशनअनुसार प्रशोधन गरी अर्थपूर्ण नतिजामा परिणत गर्दछ । त्यो नतिजा हामी आउटपुट साधन मनिटर, प्रिन्टर आदिबाट प्राप्त गर्न सक्छौं ।

प्रश्नहरू

(क) 'निर्देशन' शब्दको अर्थ के हो ?

(अ) इच्छा (आ) समर्थन (इ) आदेश (ई) विरोध

(ख) कम्प्युटर कस्तो यन्त्र हो ?

(अ) अनावश्यक (आ) विद्युतीय (इ) व्यावसायिक (ई) हलुको

(ग) कम्प्युटरले मात्र बुझ्ने भाषामा क्रमबद्ध गरी लेखिएका निर्देशनहरूका विभिन्न सेटहरूलाई के भनिन्छ ?

(अ) हार्डवेयर (आ) इन्पुट (इ) आउटपुट (ई) सफ्टवेयर

(घ) 'त्यसैले आज कम्प्युटर शिक्षा...' वाक्यमा 'आज' कस्तो शब्द हो ?

(अ) नाम (आ) सर्वनाम (इ) क्रियाविशेषण (ई) क्रियापद

१०. दिइएको अनुच्छेदबाट मुख्य मुख्य चारओटा बुँदा टिपेर सारांश लेख्नुहोस् : २+२=४

कृविचारभन्दा सुविचार राम्रो, सुविचारभन्दा विवेक विचार राम्रो र विवेक विचारभन्दा निर्विचार सबैभन्दा राम्रो हुन्छ । ऋषि पतञ्जलीका अनुसार निर्विचार अवस्थामा स्थित भइरहने अभ्यास जसले पर्याप्त मात्रामा गरेको हुन्छ, त्यसले परमानन्द पनि प्राप्त गरेको हुन्छ । जो मानिसले जरुरतभन्दा बढी विषयी कुराहरूमा दिल लगाउँदैन, त्यसले सजिलैसँग निर्विचार अवस्था प्राप्त गर्न सक्छ । यो अवस्था प्राप्त गर्दैमा जिम्मेवारी चाहिँ सकिदैनन् । यसको निरन्तर अभ्यास चलिरहनुपर्छ । ती विचारहरूबाहेक मनलाई खालि राखी राम्रो नराम्रो कुनै विचार आउन नदिई प्रशान्तिको अभ्यास गर्नुपर्छ । यो अभ्यासबाट साधकको अन्तस्करणमा एउटा सुदृढ प्रतिरोधक संस्कार सिर्जना हुन जान्छ । दुखदायी विचारहरूले यदाकदा गर्ने

आक्रमणबाट यो संस्कारले साधकलाई सुरक्षित राख्छ । जसरी खोलामा बाढी आउनाभन्दा अगाडि खोलाछेउ रहेको आफ्नो घरको पर्खाललाई मजबुत गरिदियो भने बाढी आउने डरबाट सुरक्षित भई व्यक्ति अविरल भरीको रातमा पनि आनन्दको निद्रा लिन्छ । त्यस्तै गरी भयानक दुखको परिस्थितिमा पनि यस्तो साधकले धैर्य गुमाउँदैन । उसलाई थाहा छ आएको दुःख अवश्य नै जान्छ । “य आगच्छति सः गच्छति” अर्थात् आएको जुनसुकै तत्व फर्किएर जानलाई नै आउँछन् । यो सत्य कुरा हो । अतः दुश्चिन्ताग्रस्त हनुपर्ने कारण छैन ।

११. कुनै एक प्रश्नको उत्तर दिनुहोस् :

४

(क) कक्षा १२ उत्तीर्ण गरेर विदेश अध्ययन गर्न जान लागेकी दिदीलाई नेपालमै बसेर अध्ययन गरी केही गर्न सकिने सल्लाह दिँदै एउटा पत्र लेख्नुहोस् ।

(ख) तपाईं बसोबास गर्ने ठाउँका प्रतिष्ठित समाजसेवी व्यक्तिको असामयिक निधनमा तयार पारिने श्रद्धाञ्जलीको नमुना तयार पार्नुहोस् ।

१२. कुनै एक प्रश्नको उत्तर दिनुहोस् :

४

(क) आफ्नो विद्यालयद्वारा आयोजित शैक्षिक भ्रमण कार्यक्रमका मुख्य मुख्य सम्पूर्ण गतिविधि समेटी पूर्ण ढाँचामा १५० शब्दसम्मको प्रतिवेदन तयार पार्नुहोस् ।

(ख) बढ्दो महँगिले जीवनमा पारेको प्रभाव शीर्षकमा टिप्पणी लेख्नुहोस् ।

१३. ‘के साँच्ची नै नेपालमा रोजगारीको समस्यामा परेका मानिस मात्र विदेश पलायन भएका हुन् त ?’ १२५ शब्दसम्ममा आफ्नो प्रतिक्रिया लेख्नुहोस् ।

४

१४. कुनै दुई प्रश्नको उत्तर लेख्नुहोस् :

२×४=८

(क) दिइएको जीवनीको अंश पढी सोधिएका प्रश्नहरूको उत्तर लेख्नुहोस् :

सन्ध्यासी जीवन सुरु गरेसँगै योगमायामा सामाजिक चेतना सलबलायो । उनी धार्मिक, सामाजिक, प्रशासनिक, आर्थिक तथा राजनीतिक क्षेत्रमा विद्यमान सबै खाले विकृतिहरूका बारेमा खुलेर विरोध गर्न थालिन् । उनी छुवाछुतलाई मानव सभ्यताको सबैभन्दा ठुलो कलङ्क ठान्थिन् । त्यसैले कुनै पनि सामाजिक कार्यमा मानिसहरूलाई छुत् र अछुत तथा माथिल्लो जात र तल्लो जातमा छुट्याउनु घोर अपराध मान्थिन् । सनातनी परम्पराको नाममा जातका आधारमा फरक फरक कानुन प्रचलनमा रहेको त्यस समयको समाजमा छुवाछुत र जातपात नमान्नु घोर आपत्तिको विषय हुन्थ्यो । त्यस्ता व्यक्तिहरू विभिन्न दण्डका भागी हुन्थे । त्यस्तो कठोर राणाकालीन समयमा पनि उनले छुवाछुत तथा वर्णाश्रमको खुलेर विरोध गरिन् । पूजा, आराधना, भजन, कीर्तन, प्रसाद वितरण र ग्रहणमा तिनीहरूलाई सहभागी गराएर उनले आफ्नो धारणालाई व्यवहारमा पनि उतारिन् । उनका थुप्रै भक्तहरू कथित दलित पनि थिए र उनीहरू सबै जना विनाभेदभाव सबै गतिविधिमा संलग्न हुन सक्थे । उनको आश्रममा प्रचलित यस किसिमको छुवाछुतरहित वातावरण देखेर कथित सनातनीहरू योगमायाको खुब आलोचना गर्थे ।

प्रश्नहरू

(अ) योगमायाको धर्मसम्बन्धी मान्यता कस्तो रहेको थियो ?

(आ) पाठसमेतका आधारमा योगमायाले गरेका सुधारका प्रयासहरू लेख्नुहोस् ।

(ख) दिइएको निबन्धांश पढी सोधिएका प्रश्नहरूको उत्तर लेख्नुहोस् :

मलाई लाग्यो प्रश्न गर्नु आलोचनात्मक हुनु हो र प्रश्नले मानिसलाई विवेकी बनाउँछ र बुद्धि दिन्छ । प्रश्न नगरेको भए ग्यालिलियो ग्यालिलियो हुने थिएनन् । गार्गी र मैत्रेयी गार्गी, मैत्रेयी हुने थिएनन् । अलिकति विद्रोह त चाहिन्छ नै समतामूलक समाज बनाउन । मैले मङ्गलादेवी सिंह, साहना प्रधान सम्झें, मैले राजराजेश्वरी, योगमाया र विद्रोही धेरै महिलाहरू सम्झें । यो समानताका यात्रामा मैले धेरै पुरुषहरूलाई सम्झें, जो महिलासँगै मिलेर न्यायपूर्ण साभ्ता संस्कृतिको निर्माण गर्न चाहन्थे । यस महान् स्वतन्त्रताको यात्रालाई पूर्णता दिन चाहन्थे । मैले यस यात्रामा सामेल भएर आवाज दिएँ । देशमा लोकतन्त्र आयो, देशमा गणतन्त्र आयो । संविधानले सांस्कृतिक पहिचान स्थापित गर्‍यो । समानताका विषय ल्यायो तैपनि हामीले न्याय खोज्नु छ, संविधानको कार्यान्वयन खोज्नु छ र सुन्दर संस्कृतिको निर्माण गर्नु छ । हामीले प्राप्त गर्ने न्याय पनि यही हो । नयाँ नेपालको सांस्कृतिक दिशा र गति पनि त यही हो ।

प्रश्नहरू

(अ) जीवनमा आलोचनात्मक हुन के गर्नुपर्छ ?

(आ) निबन्धांशमा कस्तो संस्कृतिको परिकल्पना गरिएको छ ?

(ग) दिइएको कथांश पढी सोधिएका प्रश्नहरूको उत्तर लेख्नुहोस् :

त्यो तृष्णा, त्यो अनन्तकालीन प्रतीक्षा, त्यो दिनहुँको अभ्यस्त निराशाको धक्का त्यसको सासमा मिसिइसकेको थियो । त्यही त्यसको जीवन थियो, त्यही त्यसको जीवनक्रम । त्यसैलाई समातेर त्यो आफ्नो जीवन गृहस्थीको गृहिणी थिई, आफ्नी सासूकी बुहारी र पोइकी जोई । तर कदाचित् कुनै हठात् अभिशापले त्यहीँ छिन्नभिन्न गरिदिएको अवस्थामा पनि त्यो सानी चाहिने गृहिणी, बुहारी र लोग्नेकी स्वास्नी भइरहन सक्ली ? कुन हृदयबाट यस्तो आशा गर्ने ?

प्रश्नहरू

(अ) सानीको प्रतीक्षाले उसको कस्तो मनस्थितिलाई देखाएको छ ?

(आ) सानीको जीवनमा के कस्ता उतारचढावहरू देखिन्छन् ?

१५. कुनै एक प्रश्नको समीक्षात्मक उत्तर दिनुहोस् :

८

(क) नेपालको पर्यापर्यटनको विकासमा स्थानीय समुदाय तथा सरकारको भूमिका उल्लेख गर्नुहोस् ।

(ख) “लागु औषध दुर्व्यसनले युवाहरूको भविष्य मात्र अन्धकारमा नपारेर परिवार, समाज र देशकै भविष्यलाई अनिश्चिततातर्फ धकेलिरहेको छ ।” यस भनाइलाई लौ आयो ताजा खबर पाठका आधारमा विवेचना गर्नुहोस् ।

१६. दिइएका मध्ये कुनै एक शीर्षकमा २५० शब्दसम्ममा नघटाई निबन्ध लेख्नुहोस् : ८

(क) मेरो आचरण : मेरो परिचय

(ख) लैङ्गिक समानता

(ग) विश्व शान्ति : आजको आवश्यकता

~ समाप्त ~